

ເງື່ອນໄຂການອອກຈຳໜ່າຍຮຸ້ນກູ້ ຕ້ອງມີເງື່ອນໄຂໃດແດ່?

ຂຽນໂດຍ: ທ່ານ ບົວລຳພູ ຄຳມະນີວິງ, ສຳນັກງານຄະນະກຳມະການຄຸ້ມຄອງຫຼັກຊັບ

ອີງຕາມລະບຽບວ່າດ້ວຍການອອກຈຳໜ່າຍຮຸ້ນກູ້ ເລກທີ: 019 /ຄຄຊ, ລົງວັນທີ 22 ທັນວາ 2014 ຊຶ່ງບໍລິສັດ ທີ່ມີຈຸດປະສົງອອກຈຳໜ່າຍຮຸ້ນກູ້ ຕ້ອງມີເງື່ອນໄຂ ດັ່ງນີ້:

1. ເປັນບໍລິສັດມະຫາຊົນ ຫຼື ບໍລິສັດຈຳກັດ (ຍົກເວັ້ນ ບໍລິສັດຈຳກັດຜູ້ດຽວ);
2. ສ້າງຕັ້ງ ແລະ ເຄື່ອນໄຫວຢ່າງໜ້ອຍສາມປີ ຍົກເວັ້ນ ກໍລະນີບໍລິສັດມີການແຍກ, ຄວບ ຫຼື ຫັນເປັນບໍລິສັດຮູບແບບໃໝ່ ຈາກວິສາຫະກິດ ຫຼື ບໍລິສັດເດີມທີ່ສ້າງຕັ້ງ ແລະ ເຄື່ອນໄຫວຢ່າງໜ້ອຍສາມປີ;
3. ມີແຜນການລະດົມທຶນ ແລະ ແຜນການນຳໃຊ້ທຶນໂດຍຜ່ານການຮັບຮອງຈາກກອງປະຊຸມຜູ້ຖືຮຸ້ນ;
4. ມີເອກະສານລາຍງານການເງິນ ໜຶ່ງປີຄົນຫຼັງ ນັບແຕ່ປີຍື່ນຄຳຮ້ອງ ແລະ ເອກະສານປະກອບການຂໍອອກຈຳໜ່າຍຮຸ້ນກູ້ໃຫ້ແກ່ສຳນັກງານຄະນະກຳມະການຄຸ້ມຄອງຫຼັກຊັບ ເປັນຕົ້ນໄປ ຊຶ່ງໄດ້ຮັບການກວດສອບຈາກບໍລິສັດກວດສອບ;
5. ມີທະນາຄານດູແລຊັບສິນເປັນຜູ້ຕິດຕາມ ແລະ ດູແລຜົນປະໂຫຍດຂອງຜູ້ຖືຮຸ້ນກູ້;
6. ມີກຳໄລສະເລ່ຍສາມປີຄົນຫຼັງພຽງພໍ ສຳລັບການຊຳລະດອກເບ້ຍຮຸ້ນກູ້ທັງໝົດໃນໜຶ່ງປີຕໍ່ໜ້າ;
7. ມີແຜນການຊຳລະຕົ້ນທຶນ ແລະ ດອກເບ້ຍ ພ້ອມທັງສະແດງໃຫ້ເຫັນແຫຼ່ງທຶນສຳລັບການຊຳລະ ດັ່ງກ່າວ;
8. ມີການຈັດລຳດັບຄວາມໜ້າເຊື່ອຖື ຫຼື ມີຜູ້ຄ້າປະກັນການຊຳລະໜີ້. ກໍລະນີຜົນການຈັດລຳດັບ ຄວາມໜ້າເຊື່ອຖືຫາກຕໍ່າກວ່າ BBB ຕ້ອງມີຜູ້ຄ້າປະກັນການຊຳລະໜີ້ ຈຸດປະສົງເພື່ອ ສ້າງຄວາມເຊື່ອໝັ້ນ ແລະ ສິ່ງຄ້າປະກັນໃຫ້ແກ່ ຜູ້ຈະມາລົງທຶນ ຕໍ່ການຊຳລະໜີ້ຄືນຂອງບໍລິສັດ;
9. ສາມາດຊຳລະຕົ້ນທຶນ ແລະ ດອກເບ້ຍຂອງຮຸ້ນກູ້ໃນບ້ວງທີ່ອອກຜ່ານມາຕາມກຳນົດເວລາໃນການຊຳລະ ກໍລະນີ ທີ່ມີການອອກຈຳໜ່າຍຮຸ້ນກູ້ເພີ່ມ ຈຸດປະສົງເພື່ອສ້າງຄວາມເຊື່ອໝັ້ນໃຫ້ແກ່ຜູ້ທີ່ຈະມາລົງທຶນວ່າບໍລິສັດມີປະຫວັດການຊຳລະໜີ້ທີ່ດີ ສາມາດຊຳລະໜີ້ໄດ້ຕາມກຳນົດເວລາ;
10. ສຳລັບການອອກຈຳໜ່າຍຮຸ້ນກູ້ເພີ່ມ ຕ້ອງມີຍອດເຫຼືອຮຸ້ນກູ້ທັງໝົດ ຊຶ່ງຕໍ່າກວ່າສາມສິບສ່ວນຮ້ອຍຂອງມູນຄ່າຊັບສິນສຸດທິຕາມໃບສະຫຼຸບຊັບສິນບັດປີຫຼ້າສຸດ ກ່ອນຍື່ນຄຳຮ້ອງ ແລະ ເອກະສານປະກອບການຂໍອອກຈຳໜ່າຍຮຸ້ນກູ້ໃຫ້ແກ່ ສຳນັກງານຄະນະກຳມະການຄຸ້ມຄອງຫຼັກຊັບ ຈຸດປະສົງແມ່ນເພື່ອບໍ່ໃຫ້ບໍລິສັດມີໜີ້ສິນສູງອອກຈຳໜ່າຍຮຸ້ນກູ້ຕື່ມອີກ ເນື່ອງຈາກຈະເປັນການສ້າງໜີ້ເກີນຄວາມສາມາດຊຳລະຂອງບໍລິສັດ ຊຶ່ງຈະສ້າງຄວາມສ່ຽງແກ່ຜູ້ມາລົງທຶນທີ່ຈະບໍ່ໄດ້ຮັບການຊຳລະໜີ້ຄືນ;
11. ມີເງື່ອນໄຂອື່ນຕາມການກຳນົດຂອງ ສຳນັກງານຄະນະກຳມະການຄຸ້ມຄອງຫຼັກຊັບ.

ນອກຈາກນັ້ນ ອີງການຄຸ້ມຄອງຫຼັກຊັບ ຍັງເປັນຜູ້ກຳນົດເງື່ອນໄຂ ກ່ຽວກັບການອອກຈຳໜ່າຍຫຼັກຊັບປະເພດອື່ນ, ການອອກຈຳໜ່າຍຫຼັກຊັບ ຂອງບໍລິສັດສ້າງຕັ້ງໃໝ່ ໃນຂະແໜງການບູລິມະສິດ ຂອງລັດຖະບານ, ການອອກຈຳໜ່າຍຫຼັກຊັບ ຢູ່ຕ່າງປະເທດ ແລະ ການອອກຈຳໜ່າຍຫຼັກຊັບຂອງບໍລິສັດຕ່າງປະເທດ ຢູ່ ສປປ ລາວ.

ບັນດາເງື່ອນໄຂການອອກຈຳໜ່າຍຮຸ້ນກູ້ຂ້າງເທິງ ແມ່ນເພື່ອເປັນຂໍ້ມູນໃຫ້ແກ່ບໍລິສັດທີ່ສົນໃຈອອກຈຳໜ່າຍຮຸ້ນກູ້ ແລະ ເປັນຂໍ້ມູນໃຫ້ແກ່ຜູ້ທີ່ຈະມາລົງທຶນນຳບໍລິສັດຕ່າງໆ ເພື່ອເປັນບ່ອນອີງໃນການວິເຄາະພິຈາລະນາບໍລິສັດ ທີ່ເຮົາຈະໄປ ລົງທຶນນຳວ່າມີເງື່ອນໄຂຄົບຖ້ວນດັ່ງກ່າວໃນຂ້າງເທິງບໍ່? ທັງນີ້ກໍ່ເພື່ອເປັນການສ້າງຄວາມໝັ້ນໃຈ ແລະ ຄຳປະກັນຜົນຕອບ ແທນທີ່ຈະໄດ້ຮັບຈາກການລົງທຶນນຳບໍລິສັດດັ່ງກ່າວ.